

जय देवी जय देवी । जय महालक्ष्मी ।
वससी व्यापकरूपे । तू स्थूल सुक्ष्मी ।
जय महालक्ष्मी॥ धृ ॥

करविरपुर वासिनी । सुरवर मुनिमाता ।
पुरहर वर दायिनी । मुरहर प्रियकांता ।
कमला कारे जठरी । जन्मविला धाता ।
सहस्र वदनी भूधर । न पुरे गुण गाता ।
जय महालक्ष्मी॥ १ ॥

मातुलिंग गदा । खेटक रविकिरणी ।
झळके हाटक वाटी । पीयूष रस पाणी ।
माणिक रसना सुरंग वसना मृगनयनी ।
शशिधर वदना राजस । मदनाची जननी ।
जय महालक्ष्मी॥ २ ॥

तारा शक्ति अगम्या । शिव भजकां गौरी ।
सांख्य म्हणती प्रकृती । निर्गुण निर्धारी ।
गायत्री निज बीजा । निगमागम सारी ।
प्रगटे पद्मावती । निज धर्माचारी ।
जय महालक्ष्मी॥ ३ ॥

अमृत भरिते सरिते । अघदुरिते वारी ।
मारी दुर्घट असुरां । भवदुस्तर तारी ।
वारी मायापटल । प्रणमत परिवारी ।
हे रूप चिद्रूप तद्रूप । दावी निर्धारी ।
जय महालक्ष्मी॥ ४ ॥

चतुरानने कुश्चित । कर्माच्या ओळी ।
लिहिल्या असतील । माते माझे निजभाळी ।
पुसोनी चरणांतळी । पदसुमने क्षाळी ।
मुक्तेश्वर नागर । क्षीरसागर बाळी ।
जय महालक्ष्मी॥ ५ ॥